

ሰንበት ዙብርሃን

2005 ዓ.ም. (12/23/2012)

መዝሙር: አቅዲሙ ነገረ በኦሪት ከመ ይመጽእ ወልድ በስብሐት...

ንባባት: ፍሊጲስዩስ1:4-11፥ 2ጴጥ 3:8-14፥ ግ.ሐ. 26:12-19 ሉቃስ 3:1-6

ምስባክ: ፈኑ ብርሃነከ ወጽድቀከ፥ እማንቱ ይምርሓኒ ወይሰዳኒ ደብረ መቅደስከ፥ ወውስተ አብያቲኪ እግዚአ፡ “ብርሃንካን ሓቅኻን ልአኽ ንሳተን ይምርሓኒ፥ ናብ ጽዮን ናብታ ቅድስት እምባኻን ናብታ ማኅደሪኻ ዝኾነት ቤት መቅደስን የብጽሓኒ” መዝ. 43:3-4

ብርሃን አምላኽ አብ መገዱ አብ ቤተ መቅደሱ ከብጽሓና ንልምን። አብ አምላኽ ገጹ ዝወሰድ መገዲ ክንሕዝ ከሎና አብ መገድና ብርሃን አሎ ከይንዕንቀፍን ከምኡ መገዲ ከይጠፍአና ንሱ ብጸጋኡን ብርሃኑን ምሳና አሎ። ብርሃና አብሪህና አብ ምንጪ ብርሃን አምላኽ ገጽና ክንጉዓዝ ዝሕግዘና ስብከት።

መዝሙር: “ወልድ ንጽዮን ቃል ተሓንቦ ኬስምዕ ከም ዝመጽእ ቀደም ብኦሪት ተናገረ፥ እንደገና ከአ ብአፍ ዳዊት እቲ ብስም እግዚአብሔር ዝመጽእ ብሩኽ እዩ ተባህለ። ንሱ ንጸድቃን ዙብርህ ናብ ዓለም ዝመጽእ ብርሃን እዩ፥ ንዝጠፍኤ ኪረድእ ንዝተበትኑ ኪእክብ ንቤተ ክርስቲያን መርዓዊኦ ኩይኑ ናብአ መጸ” ይብል።

ካልኣይ ሶምን ናይ ምጽአት ንጅምር አሎና። እዚ ሰንበት ዙብርሃን ንብሎ። ኢየሱስ አነ ብርሃን ዓለም እዩ ይብለና። ካብ ብርሃኑ ተኻፊልና ክንርኢ ይደልየና። ሎሚ ክርኢ እደሊ አሎኹ እናበልና አብቲ ሓቀኛ ብርሃን እሞ ልብና ሕልናና ሕይወትና አብ ቅድሚ አምላኽ ክንርእየሉ እንኽእል ጸጋ ክዕድለና ክንልምኖ ይግባእ። አብ ሕልናና ብርሃን አትዩ ንሓጢአትና ክንርኢ አብ ጸጋ አምላኽ ክነብር ፍቓደኛታት እንኾነሉ ጊዜ እዩ። አብ ዓለም ምርኣይ ጥራሕ እኹል አይኮነን ነቲ እትርእዮ ክትፈልጦ ጥቕሙ ክተለሊ እሞ ክፍሊ ሕይወትካ ገርካ ምንባር የድሊ።

ሰንበት ዙብርሃን ነብቲ ምንጪ ብርሃን ዝኾነ አምላኽ ክንቀርብ እሞ ነቲ ንሱ ዝህበናን ዝገብረልናን ርኢና ክንክእል ብፍላይ ልደት ንሓዲስ መገዲ ክንሕዝ ክንርኢ የድለየና። ቅዱስ ዮሐንስ ንሰባት ብርሃን ርእዮም ክኽእሉ ኢሎ ተነስሑ ሕይወትኩም ቀይሩ ንአምላኽ ቅረብዎ እናበለ ንሰባት አብ ክርስቶስ የቕርቦም ነሩ። ነቶም ቀዳሞት አርድእቱ አብ ኢየሱስ ከም ዝሳገሩ ገሩ “እንሆ ገንሸል አምላኽ” እናበለ ንኢየሱስ ከም ዝስዕቡ ገሩ። ሎሚ እውን ንነስወከፍና ነቲ ብርሃን ዝኾነ ክርስቶስ ክንስዕቦ ክንቅበሎ ይሕብረና አሎ።

ናይ ሎሚ ንባባትና አምላኽ አብ ልብና አብ ነፍስናን አትዩ ክሰርሕ ክቕይረና ከም ዝደሊ ይነግረና። ዘሎናዮ ሕይወት እንተ ረኤና ዓለምና ብክትርድኦ ጽንኩር ነገራት መሊኦ ንርኢ። ብዙሕ ጽቡቕን ዘደንቕን ነገራት ንሕይወት ሰብ ምልአት ዝህቡ ሰላም ዝህቡ፥ ናብ አምላኽ ዝመልሱ ነገራት ንርኢ ብአንጻሩ ኸአ ዓለም ገና ብዙሕ ጎደሎ ከምዝኾነት እሞ ሰብ አብ ስቓይን ስክፍታን ከምዝነብር ዝገብሩ መሊእዎ ንርኢ።

ነዛ ክልቲኡ ብሓባር ሒዛ እትርከብ ዓለምና አብ ሓዲኡ ከምእትወድቕ እንገብራ ንሕና ኢና። ለባውያን ፍጥረት ገሩ ስለ ዝፈጠረና ንጽቡቕ ወይ ንኽፉእ ክንመርጽ ነጻነት አሎና። ሎሚ ከም ተኸተልቲ ክርስቶስ ነዛ ንጽጋም ጥራሕ እትጥምት ዘላ ዓለም ሓደስቲ ሓዋርያት ኮና ናብቲ ሓቀኛ መልክዓ ክንመልሳ ብርሃን ክርስቶስ ከም እትቕበል ክንገብር ናታትና እጃም እዩ። አምላኽ ነዛ ዘበላሾኽምዎ ዓለም አብ ንቡር ምለስዎ ይብለና አሎ።

አብ ባሮክ 5:5~7 ዘሎ እንተ ኣንብብና ‘ ኦ ኢየሩሳሌም ተንሥኢ ኣብ ርእሲ እቲ እምባ ቑሚ፣ ናብ ምብራቕ ኣቢልኪ ጠምቲ ደቕኺ ብትእዛዝ እቲ ቅዱስ ካብ ምብራቕን ምዕራብን ተኣኪቦም ኣምላኽ ስለ ዝዘከሮም ይሕጎሉ ኣለዉ። ዓበይቲ እምባታትን ኩርባታትን ትሕት ኪብሉ እዚ ለሴታት ማዕረ እቲ ጎላጉል ኪመልእ እቲ ምድሪውን ሰጥ ኪብል ኣዚዙ ኣሎ” እናበለ ነቲ ብኣምላኽ ዝውሃብ ጸጋ ርእዮም ክኸእሉ ይነግሮም። ኩሉ ሰብ ኣብ ኣምላኽ እንተ ተመልሶ እዚ ኹሉ ኸኸውን እዩ። እዋናት ልደት ዘምጽኦ ጸጋታትን ተሓድሶን ክነስተማቕር ግቡእ እዩ። ለውጢ ክመጽእ እንተኾይኑ ኩልና ንተሓድሶ ስንድዋት ክንከውን ኣሎና። ክሕደስ ዝደሊ ድኽመቱ ርእዩ ዝኸአለ እዩ።

ኩሉ ንእምነትና ዝርኢ ነገራት ኣብቲ እንደልዮ እዩ ኣብቲ ኣምላኽ ዝደልዮ ኣይኮነን ዝምስረት። ኣምላኽ ዝደልዮ ቀደም ሂቡና እዩ። ሓዲስ ድለት ኣምላኽ የለን ድሮ ገሊጹልና ኣብ ማእከልና ኣሎ። ዘድሊ ዘሎ ናታትና ድለት፣ ኣብቲ ክንገብሮ እንኸእል ክንገብር እምበር ዘይክአል ክንገብሮ ከቢድ ኣይኮነንን ዝሓተና ዘሎ። ድለት ሰብ ንኣምላኽ ከምዝሰምዕ ይገብሮ። ኣብ ወንጌል ዝተፈላለዩ ጸገም ዘልኦም ኣብ ኢየሱስ ቀሪቦም ድላዮም ይሓትዎ ከምዝነበሩ ንስኹ ኸኣ እንታይ ክገብረልካ/ኪ ትደሊ እናበለ ይሓቶም ነሩ ገሎኦም ክርኢ እደሊ ገሎኦም ክሓወ እደሊ እናበሉ ድለቶም ይነግርዎ ነሮም። ካብ ልቢ ዝኸለ ሓቀኛ ድለት ካብ ድላይ ኣምላኽ ኣይፈልየናን እዩ።

ንሓደ ነገር ክኸውን ይኸእል እዩ ኢልና እንተ ሓሰብና ብሓቂ ክግብር ይክአል እዩ፣ ኣይክአልን እዩ ኢልና እንተ ሓሰብናዮ ኣይግበርን እዩ። ንስሓን ምቕያርን ናይ ስነኣእምሮ ለውጢ እዩ ማለት ኣብ ሓሳብካ ኣብ መንፈስክ እትገብሮ እዩ፣ እቲ ብዓይኒ ሰብ ዘይክአል ኮይኑ ዝርኣ ብናይ ኣምላኽ ዓይኒ ይክአል እዩ።

ዮሐንስ ኣብ ምድረ ይሁዳ ናይ ጥምቀት ንስሓ እናሰበኽ ንሳባት ኣብ ሕድገት ኃጢአት ይምርሖም ነሩ፣ ተሰናደዉ መገዲ ኣምላኽ ጽረጉ፣ ቅኑዕ መገዲ ኣሰናድዉ እናበለ ይሰብኽ ነሩ። ሰብከት ዮሐንስ ዝሰምኡ ኩሎም ነቲ ኣብ ሕይወቶም ዝርኣዮም ዝነበረ ሸናጥሮ ብናይ ተስፋ ብርሃን ይመልእዎ ነሮም። ነዚ ሰሚዖም ዝተነስሑ ኩሎም እምነቶም ነቲ ከም ጎቦታት ኮይኑ ዘይክአል ዝመስል ዝነበረ ክኣልዩ ክኢሎም። ብክፍኣት ተበላሽዩ ዝነበረ ሕይወት ትኽክብል ጀሚሩ፣ ሓርፋፍ ሕይወት ዝነብሩ ዝነበሩ ኩሎም ሰናይ ሰላማዊ ሕይወት ክነብሩ ክኢሎም።

ኣብ ሕይወትና ዓንቃጺ ጎቦታት ኩሉ ጊዜ ምስ ደኮና ኣና። ሰናይ ክንገብር ንመገዲ ኣምላኽ ክንሕዝ ይኸብደና። ብዙሓት ጸሎት ክገብሩ ቅዳሴ ክሰምዑ ዝኸብደም ንኣምላኽ ከይዘከሩ ዝነብሩ ኣለዉ። እዚ ባዕልና ዝመሃዝናዮ ዓንቃጺ ነገራት ካብ ኣምላኽ ፈልዩ ንመገዲ ጥፍኣት ሒዝና ክንጉዓዝ ይደፍኣና። መገዲ ጥፍኣት ምስ ሓዝና ንንስሓ ንኣቢ ሕይወትና ክንቅይር ይኸብደና ዓመት መጽኦ ኣብቲ ኣረጊት ሕይወትና ክነብር ንመርጽ፣ ሎሚ እምብኣር ኣምላኽ ነዚ ከምዚ ዝበለ ድኹም ሕይወትና ኣሸኒፍና ንጸጋ ኣምላኽ ክንለብስ ሓዲስ መንፈስን ኣትሓሳስባን ክንሕዝ ንሕተት ኣሎና።

ድለት ኣብ እምነት ወሳኒ መፍትሕ እዩ። ኩሉ ነገር ክትደልዮ ኣሎኻ፣ ናይ ምምራጽ ግብሪ እዩ፣ ከም ፍቕሪ እዩ። ፍቕሪ ሓደ ክትገብሮ እትመርጽ እዩ። ምፍታው ኣብ ስምዒት ዝስምዓካ እዩ። እምነትን ንጎይታ ምድላይን ክትገብሮ ኢልካ እትመርጽ እዩ። ሃይማኖታዊ ምዃን ዝስምዓካ ነገር እዩ ንሃይማኖት ኣብ ግብሪ ክትነብሮ ኸኣ ካልእ እዩ።

ዓለምና ብጽልግልግ ዝብል ነገራትን መሊኦ ኣብ ሕይወትና ክኣቱ እሞ ካብ መገዲ ሓቂ ከውጽእ ዝደፋፍኣ ዝመልኦት እያ። ሰባት ኣብ ስምዒቶም ኣብ ሓደ ዘይክአል ነገር ዝበጽሑ ኣብቲ ቀደም ዝፈልጥዎ ዝነበሩ ጽቡቕ ነገር ክምለሱ ኩሉ ዕድላት ዝተወድኦ ገሮም ይሓስቡ። ሓቂ ይግዛእን ይሸየጥን፣ ኣብቲ ናይ ገዛእ ርእስና ነጻነት ምሩኻት ኮና ንነብር፣ ድኹማትን ዓቕሚ ዘይብሎምን ኮይና ይስምዓና። ኣብ ከምዚ ኩነታት ኮለና እዩ ሓደ ኣብ በረኻ ኾይኑ ዝጽውዓና። ኣብ ኣምላኽ ጠምት እዚ ዘይክአል ዘይቅየር ኮይኑ ዝርኣየካ ኣብ ቅድሚ ኣምላኽ ክቕየር ይክአል እዩ። ስምዒታትካን ናይ ሰባት ስምዒትን ክቕየር ይክአል እዩ። ዝበለጸ ዓለም ክትገብር ይክአል እዩ። ናይ ተስፋ ቁርጻት ሸናጥሮ ክምላእ ይክአል እዩ። ከም እምባ ኣብ ሕይወትና ተተኺሎም ዘለዉ

ናይ ሃብትን ናይ ዓለም ነገራትን ኩሎም ምሉእ እምነት እንተ ገብረና ክቕየሩ ይክአል እዩ። ሕማቕን ብልሽውን ሕይወት ክቕየር ይክአል እዩ። ዘይዕረ ሕማቕን ዘሕፍር ሕይወት ክቕየር ይክአል እዩ። ዘይቅየር ነገር የለን። ድኹም ሓይሊ ብዘይደክም ሓይሊ ክትካእ ይክአል እዩ። እዚ ኹሉ ኣብ ድላይ ወዲ ሰብ እምበር ኣብቲ ዘርእዮ ጠባይ ዝምስረት ኣይኮነን።

ምንሳሕን ምጽጳትን ናይ ኣእምሮና ውሳኔ እዩ። ነጻ ምርጫ ኮይኖም ብምሉእ ድለት ዝግበሩ እዮም። ብስምዒት ጥራሕ ተደፊእካ ወይ ናይ እምነት ምድንጋጽ ሃልዩካ ዝመጹ ኣይኮኑን። ከባቢኻን ዘሎናዮ ኩነታት ተንኪፉካ ዝግበር ኣይኮነን ኣብ ሕልናኻን ምሉእ ነጻነት ለቢሰካ ንድለትካ ኣብቲ ድለት ኣምላኽ ክትመልሱ ኢልካ እትውስኖ እዩ። እዚ ኽኸውን እንከሎ ውጽኢቱ ኣብ ቤት ኣምላኽ መሊሱካ ወዲ ቤትኮንካ መንፈስ ወዲ ቤት ትለብስ።

ኣብ ብሕቱው ቤት ኣምላኽ ኦቲና ንንስሓን ጸጸትን ክንገብር ኣብ ሓቀኛ ሕይወት ክንኣቱ እሞ ናይ ብሓቂ ንብሕትና ምስ ኣምላክ ክንዛረብ እሞ ዕለታዊ ሕይወትና ዝሓልፎ ኩሉ ርኣና ሕይወትና ክንፈርድ። ኣብዚ ግዳማዊ መልክዕና ቀንጢጥና ናይ ብሓቂ ሕይወትና ክንለብስ። ዮሐንስ መጥምቕ ሰባት ኣብ ከምዚ ሕይወት ክምለሱ እዩ ዝሰብኽ ዝነበረ።

ንሕይወትና ብናይ ሓሶት መንፈስ ኣልቢስና ከይንህሉ ሎሚ ርእስና ክንርኢ ንሕተት ኣሎና። ሎሚ ኣጸጊሙ ዘሎ መንፈስ ክርስትና ዝለበሱ ዝመስሉ ግን ካብ መገዲ ኣምላኽ ዝርሓቑ ገለ መሲልዎም ንሕይወቶም ክርእዩ ዘይከኣሉ ገለ ኸኣ ብኸፍኡት ብሰይጣን ተሸኒፎም ንኣምላኽን ሕጉን ርሒቑዎም ዝነብሩ ውሑዳት ኣይኮኑን። ቤተ ክርስትያን ሎሚ ንኹሎም ደቃ መንፈስ ክርስቶስ ክለብሱ ክንስሑ ሕይወቶም ኽቕይሩ ሓደራ ትብል ኣላ። ኣብ መንበር ኑዛዜ ኦቲና ንስሓ ክንገብር ምሓረኒ ክንብል ንኃጢአት ክንቅንጥጦ እሞ ብርሃን ክርስቶስ ክንለብስ ትምሕጻንና ኣላ።

ልብና ኃጢአ ንመገዲ ኣምላኽ ሓዲጉ ነውሕ ኩጉዓዝ ኣይክእልን እዩ። ኣብ ጸልማት ጥራሕ ዝነብር ሰብ ሓደ ጊዜ ኣብ ብርሃን እንተ ወጸ ክርኢ ኣይክእልን እዩ። እዚ ኣብ ገለ ኣብያተ ማእሰርቲ ዝተራእየ ሓቂ እዩ። ንብርሃን ክትለማመዱ ኣሎኻ ብሓደ መዓልቲ ካብ ጸልማት ናብ ብርሃን እንተ ኣቶና ዓይንና ይጉዳእ። መንፈሳዊ ብርሃን እውን ክንለማመዱ የድሊ። ኣምላኽ መስቀል ጸርኩም ስዓቡኒ ኢሉና። ንክርስቶስ ክትስዕብ እናጠዓመካ ድላይካ እናገበርካ ኣይኮነን ንድላይካ ሓዲካ ንድላይ ኣምላኽ ንስምዒትካ ሓዲካ ናይ ኣምላኽ ቀዳምነት ክትህብ ከሎኻ እዩ።

ኣብዚ ኣብ ምጽኣት ክርስቶስ ኣብ እንቀራረበሎ ዘሎና እዋን ሓቀኛ ክርስትና ሒዝና ክንርከብ እዩ ዝድለ ዘሎ። ብላዕሊ ላዕሊ ጥራሕ ክርስትያን እንተ መሰልና ሕይወትናን መንፈስናን ግን ደቂ ሰይጣን እንተኾና ኣምላኽ ኣባና የለን ስለዚ ፍጹም ተሓድሶ ንሕተት ኣሎና።

ኦ ኣምላኽ ብርሃንካን ጽድቅኻን ስደደልና ኢልና ንማህለል። ሓቂ ጠፊኡና ፍቕሪ ኅዲሉ ተበዲለ እምበር በዲል ዝብል ተሳኢኑ ኩልና ኣነ ዝብል መንፈስ ድያብሎስ መሊኽና ኣሎ እሞ ካብዚ ከቢድ ጸልማት ክንወጽእ ብርሃንካ ሃበና ንበሎ።

ኣባ ንጉሠ ፍሥሓ